

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀ ಬ್ರಹ್ಮತಂತ್ರಸ್ವತಂತ್ರಸ್ವಾಮಿ ಅನುಗೃಹೀತಂ
॥ ಶ್ರೀ ದಿವ್ಯಸೂರಿಸ್ತೋತ್ರಂ ॥

This document has been prepared by

Sunder Kidāmbi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕನ್

His Holiness śrīmad āṇḍavan śrīraṅgam

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಶ್ರೀ ದಿವ್ಯಸೂರಿಸ್ತೋತ್ರಂ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮಲ್ಲಕ್ಷ್ಮಣಯೋಗೀಂದ್ರಸಿದ್ಧಾಂತವಿಜಯಧ್ವಜಂ |
ವಿಶ್ವಾಮಿತ್ರಕುಲೋದ್ಭೂತಂ ವರದಾರ್ಯಮಹಂ ಭಜೇ ||

ಪರ್ಯಾಯಭಾಷ್ಯಕಾರಾಯ ಪ್ರಣತಾರ್ತಿಂ ವಿಧೂನ್ವತೇ |
ಬ್ರಹ್ಮತಂತ್ರಸ್ವತಂತ್ರಾಯ ದ್ವಿತೀಯಬ್ರಹ್ಮಣೇ ನಮಃ ||

ಶ್ರೀಮದ್ ವೇದಾಂತಸಿದ್ಧಾಂತಸ್ಥಾಪನಾನಿತ್ಯದೀಕ್ಷಿತಂ |
ಶ್ರೀಮನ್ ನಾರಾಯಣಂ ವಂದೇ ಭಾಂತಂ ಸೂರಿಗುರೂತ್ತಮೈಃ || 1 ||

ತುಲಾಯಾಂ ಶ್ರವಣೇ ಜಾತಂ ಕಾಂಚ್ಯಾಂ ಕಾಂಚನವಾರಿಜಾತ್ |
ದ್ವಾಪರೇ ಪಾಂಚಜನ್ಯಾಂಶಂ ಸರೋಯೋಗಿನಮಾಶ್ರಯೇ || 2 ||

ತುಲಾಶ್ರವಿಷ್ಣಾಸಂಭೂತಂ ಭೂತಂ ಕಲ್ಲೋಲಮಾಲಿನಃ |
ತೀರೇ ಪುಲ್ಲೋತ್ಪಲಾತ್ ಮಲ್ಲಪುರ್ಯಾಂ ಈಡೇ ಗದಾಂಶಕಂ || 3 ||

ತುಲಾ ಶತಭಿಷ್ಣಗ್ಜಾತಂ ಮಯೂರಪುರಿಕೈರವಾತ್ |
ಮಹಾಂತಂ ಮಹದಾಖ್ಯಾತಂ ವಂದೇ ಶ್ರೀನಂದಕಾಂಶಕಂ || 4 ||

ಮಖಾಯಾಂ ಮಕರೇ ಮಾಸೇ ಚಕ್ರಾಂಶಂ ಭಾರ್ಗವೋದ್ಭವಂ |
ಮಹೀಸಾರಪುರಾಧೀಶಂ ಭಕ್ತಿಸಾರಮಹಂ ಭಜೇ || 5 ||

ವೈಶಾಖೇ ತು ವಿಶಾಖಾಯಾಂ ಕುರುಕಾಪುರಿಕಾರಿಜಂ |
ಪಾಂಡ್ಯದೇಶೇ ಕಲೇರಾದೌ ಶತಾರಿಂ ಸೈನ್ಯಪಂ ಭಜೇ || 6 ||

ಚೈತ್ರೇ ಚಿತ್ರಾ ಸಮುದ್ಭೂತಂ ಪಾಂಡ್ಯದೇಶೇ ಗಣಾಂಶಕಂ |
ಶ್ರೀಪರಾಂಕುಶಸದ್ಭಕ್ತಂ ಮಧುರಂ ಕವಿಮಾಶ್ರಯೇ || 7 ||

ಕುಂಭೇ ಪುನರ್ವಸೂಭವಂ ಕೇರಳೇ ಕೋಳಪಟ್ಟಣೇ |
ಕೌಸ್ತುಭಾಂಶಂ ಧರಾಧೀಶಂ ಕುಲಶೇಖರಮಾಶ್ರಯೇ || 8 ||

ಜ್ಯೇಷ್ಠೇ ಸ್ವಾತೀಭವಂ ವಿಷ್ಣುರಥಾಂಶಂ ಧನ್ವಿನಃಪುರೇ |
ಪ್ರಪದ್ಯೇ ಶ್ವಶುರಂ ವಿಷ್ಣೋಃ ವಿಷ್ಣುಚಿತ್ತಂ ಪುರಃಶಿಖಂ || 9 ||

ಆಷಾಢೇ ಪೂರ್ವಫಲ್ಗುನ್ಯಾಂ ತುಲಸೀಕಾನನೋದ್ಭವಾಂ |
ಪಾಂಡ್ಯೇ ವಿಶ್ವಂಭರಾಂ ಗೋದಾಂ ವಂದೇ ಶ್ರೀರಂಗನಾಯಿಕಾಂ || 10 ||

ಕೋದಂಡೇ ಜ್ಯೇಷ್ಠನಕ್ಷತ್ರೇ ಮಂಡಂಗುಡಿಪುರೋದ್ಭವಂ |
ಚೋಳೋರ್ವ್ಯಾಂ ವನಮಾಲಾಂಶಂ ಭಕ್ತಾಂಘ್ರೀಣುಮಾಶ್ರಯೇ || 11 ||

ಕಾರ್ತಿಕೇ ರೋಹಿಣೀಜಾತಂ ಶ್ರೀಪಾಣಂ ನಿಚುಳಾಪುರೇ |
ಶ್ರೀವತ್ಸಾಂಶಂ ಗಾಯಕೇಂದ್ರಂ ಮುನಿವಾಹನಮಾಶ್ರಯೇ || 12 ||

ಕಾರ್ತಿಕೇ ಕೃತ್ತಿಕಾಜಾತಂ ಚತುಷ್ಕವಿಶಿಖಾಮಣಿಂ |
ಷಟ್ಪ್ರಬಂಧಕೃತಂ ಶಾರ್ಙ್ಗಮೂರ್ತಿಂ ಕಲಿಯಮಾಶ್ರಯೇ || 13 ||

ಜ್ಯೇಷ್ಠೇ ಅನೂರಾಧಾಸಂಭೂತಂ ವೀರನಾರಾಯಣೇ ಪುರೇ |
ಗಜವಕ್ತ್ರಾಂಶಮಾಚಾರ್ಯಂ ಆದ್ಯಂ ನಾಥಮುನಿಂ ಭಜೇ || 14 ||

ಆಷಾಢೇ ಚ ಉತ್ತರಾಷಾಢಸಂಭೂತಂ ತತ್ರ ವೈ ಪುರೇ |
ಸಿಂಹಾನನಾಂಶಂ ವಿಖ್ಯಾತಂ ಶ್ರೀ ಯಾಮುನ ಮುನಿಂ ಭಜೇ || 15 ||

ಚೈತ್ರಾದ್ರ್ಯಾ ಸಂಭವಂ ವಿಷ್ಣೋಃ ದರ್ಶನಸ್ಥಾಪನೋತ್ಸುಕಂ |
ತುಂಡೀರಮಂಡಲೇ ಶೇಷಮೂರ್ತಿಂ ರಾಮಾನುಜಂ ಭಜೇ || 16 ||

ತುಲಾಯಾಂ ವೇಂಕಟಾದ್ರೌ ತು ಪೂರ್ವಾಷಾಢಾ ಸಮುದ್ಭವಂ |
ಕುರುಕೇಶಂ ಪ್ರಚಂಡಾಂಶಂ ವಂದೇ ಶ್ರೀಶೈಲಪೂರ್ಣಜಂ || 17 ||

ಚೈತ್ರೇ ಚಿತ್ರೋದ್ಭವಂ ಕಾಂಚ್ಯಾಂ ದೇವರಾಜಗುರೋಃ ಸುತಂ |
ಸುಭದ್ರಾಂಶಂ ಗುರೂತ್ತಂಸಂ ವಾತ್ಸ್ಯಂ ವರದಮಾಶ್ರಯೇ || 18 ||

ಚೈತ್ರಾದ್ರ್ಯಾ ಸಂಭವಂ ಕಾಂಚ್ಯಾಂ ಸುಪ್ರತಿಷ್ಠಾಂಶಮದ್ಭುತಂ |
ವಂದೇ ರಾಮಾನುಜಾರ್ಯಂ ಶ್ರೀನಿಗಮಾಂತಗುರೋರ್ಗುರುಂ || 19 ||

ನಭಸ್ಯ ಮಾಸಿ ಶ್ರೋಣಾಯಾಂ ಅನಂತಾರ್ಯಗುರೂದ್ಭವಂ |
ಶ್ರೀವೇಂಕಟೇಶಘಂಟಾಂಶಂ ವೇದಾಂತಗುರುಮಾಶ್ರಯೇ || 20 ||

ಶ್ರವಣೇ ಮಾಸಿ ರೋಹಿಣ್ಯಾಂ ಜಾತಂ ವೇಂಕಟದೇಶಿಕಾತ್ |
ವಿಶ್ವಾಮಿತ್ರಾನ್ವಯಾಭಿಂದುಂ ವರದಾರ್ಯಮಹಂ ಭಜೇ || 21 ||

ಬ್ರಹ್ಮತಂತ್ರಸ್ವತಂತ್ರೋಕ್ತಂ ದಿವ್ಯಸೂರಿವರಸ್ತುತಿಂ |
ಯಃ ಪಠೇತ್ ಪ್ರಾತಃ ಉತ್ಥಾಯ ಸ ಭವೇತ್ ವೈಷ್ಣವೋತ್ತಮಃ || 22 ||

ಆಚಾರ್ಯಾನುಗ್ರಹಾತ್ ಸದ್ಯಃ ಸರ್ವಪಾಪೈಃ ಪ್ರಮುಚ್ಯತೇ |
ದೃಷ್ಟೇ ಮನೋರಥಾನ್ ಪ್ರಾಪ್ಯ ತ್ವದೃಷ್ಟೇ ಮೋಕ್ಷಮಾಪ್ನುಯಾತ್ || 23 ||

|| ಶ್ರೀ ದಿವ್ಯಸೂರಿಸ್ತೋತ್ರಂ ಸಮಾಪ್ತಂ ||